

## فکرِ اقبال اور تہذیبی تصادم

شاہنواز فاروقی<sup>○</sup>

علامہ اقبال ہماری عصری تاریخ کی عظیم ترین شخصیتوں میں سے ایک ہیں۔ انھیں ہم صدیوں کے تہذیبی عمل کا حاصل کہیں تو غلط نہ ہوگا۔ ان کی عہد ساز شاعری ہمارے اجتماعی شعور کی صورت گری اور پیش گوئی کی ایسی غیر معمولی صلاحیت رکھتی ہے، جس کے بغیر بڑی شاعری کا تصور نہیں کیا جاسکتا۔ اقبال کی اصل فکر ان کی شاعری میں ملتی ہے۔ مذہبی، تاریخی اور تہذیبی حوالے سے اقبال کی فکر کا سب سے اہم پہلو مغربی تہذیب و تمدن کا تنقیدی جائزہ ہے۔ اکبر الہ آبادی کے بعد اقبال ہمارے دوسرے شاعر ہیں جن کے یہاں مشرق و مغرب کی آویزش اور اسلامی و جدید مغربی تہذیب کے اساسی تصورات ایک دوسرے کے مقابل کھڑے ہو کر ایک دوسرے کی حدود اور ماہیت متعین کرتے نظر آتے ہیں۔ اس اعتبار سے اقبال ہمارے پہلے مفکر ہیں جنہوں نے مغرب کے فکری چیلنج سے نظر بچا کر چلنے کے بجائے پوری شدت سے اس کا جواب دیا۔

اقبال کے سامنے اصل سوال یہ تھا کہ مغربی فکر سے ہمارے تعلق کی نوعیت کیا ہے؟ ان کی پوری زندگی، شاعری، نثر اور مجلسی گفتگوؤں میں اس سوال کا جواب دیتے ہوئے بسر ہو گئی۔ اقبال کے جواب سے کسی کو اتفاق ہو یا اختلاف، لیکن یہ جواب اتنا اہم ہے کہ اگر اس کو نظر انداز کر دیا جائے تو ہماری گرہ میں صرف اکبر کی وہ شاعری رہ جائے گی، جسے ہم میں سے اکثر اپنے جہل مرکب کے باعث مزاحیہ شاعری سمجھتے ہیں۔ اور اگر اکبر کو بھی ایک طرف رکھ دیا جائے تو دو صدیوں کا گونگا پن ہمارے تعاقب میں ہوگا۔

○ دانش ور، مصنف اور مدیر روزنامہ جسارت، کراچی

## عصرِ حاضر اور مغربی تہذیب

اگرچہ اقبال کی اُردو کلیاتِ اسلامی تہذیب اور مغربی تہذیب کے اساسی تصورات کے موازنے سے بھری پڑی ہے لیکن اس سلسلے میں ان کے شعری مجموعے ضربِ کلیم کو بنیادی اہمیت حاصل ہے۔ یہ شعری مجموعہ مغربی مفکر کی گردن پر رکھی ہوئی تلوار ہے اور اس کے ہر صفحے پر تہذیبوں کے درمیان برپا معرکہ جاری نظر آتا ہے۔ اس سلسلے میں اقبال کے جوش و جذبے کا اندازہ اس بات سے کیجیے کہ انھوں نے ضربِ کلیم کے پہلے صفحے پر مجموعے کے نام کے نیچے یہ فقرہ لکھنا ضروری سمجھا: ”یعنی اعلانِ جنگِ دورِ حاضر کے خلاف“۔

آج ہم تہذیبوں کے تصادم کو رو رہے ہیں یا روتے روتے نظر بچا کر ایک طرف نکلنا چاہتے ہیں اور اقبالِ جنگ کا اعلان کر رہے ہیں۔ تصادم، جنگ کے مقابلے میں چھوٹی بات ہے۔ ظاہر ہے کہ عہدِ حاضر میں صرف مغربی تہذیب ہی سانس نہیں لے رہی، دنیا کی دوسری تہذیبیں بھی موجود تھیں، مگر چونکہ مغربی تہذیب ہی عصر کا تعین کر رہی تھی، اس لیے عصرِ حاضر سے اقبال کی مراد صرف مغربی تہذیب اور اس کا پیدا کیا ہوا عہد تھا۔

بظاہر اقبال نے ضربِ کلیم کے پہلے صفحے پر صرف ایک فقرے میں اعلانِ جنگ کیا ہے، لیکن اس ایک فقرے کی اہمیت بھی غیر معمولی ہے۔ اس لیے کہ یہ اقبال جیسی شخصیت کا فقرہ ہے، کسی شوقیہ قلمی فنکار کی کارستانی نہیں ہے۔ اقبال نے یہ فقرہ لکھنا کیوں ضروری سمجھا، جب کہ ضربِ کلیم کے اندرونی صفحاتِ مغرب کی تنقید سے بھرے ہوئے تھے؟ اس کا جواب اس کے سوا کیا ہو سکتا ہے کہ اقبال قاری کے شعور کو پہلے صفحے ہی سے اس جنگ کے لیے تیار کرنا چاہتے تھے، جو ان کے نزدیک اُمتِ مسلمہ کے لیے زندگی اور موت کا مسئلہ تھی۔ اس تناظر میں دیکھا جائے تو اقبال نے اس فقرے کو طبلِ جنگ کے طور پر برتا ہے۔

چونکہ اقبال کے یہاں تہذیبوں کے تصادم کا مطالعہ شروع ہو چکا ہے، اس لیے جن لوگوں کا تہذیبی و تاریخی حافظہ کچھ کمزور ہے، انھیں ایک بار پھر یہ یاد دلا دینے میں کوئی مضائقہ نہیں کہ اقبال کے یہاں یہ تہذیبی تصادم سیمول، ہن ٹنگٹن کے نام نہاد *Clash of Civilizations*، فوکویاما کے *The End of the History* اور امریکا کے نیوکونز (Neo Cons) اور نائسن ایون سے بہت پہلے

کی بات ہے۔ یہ چیزیں بیسویں صدی کے اواخر میں ظہور پذیر ہوئیں اور اقبال کی شاعری بیسویں صدی کے اوائل کی داستان ہے۔ اس سے قبل کہ ہم آگے بڑھیں، اس سوال کا جواب دینا ضروری ہے کہ کیا اقبال جدید مغربی تہذیب کو تہذیب قرار دیتے تھے؟ اس کی وجہ یہ ہے کہ بعض لوگوں کا خیال ہے کہ جدید مغربی تہذیب تو تہذیب ہی نہیں ہے۔ مگر بہتر ہوگا کہ اس سوال کے جواب کے لیے خود اقبال ہی سے رجوع کر لیا جائے۔

اس سلسلے میں کلیاتِ اقبال کا مطالعہ بتاتا ہے کہ اقبال نے ۲۸ مقامات پر جدید مغربی تہذیب کو 'تہذیب' قرار دیا ہے۔ یہاں پر اقبال کی گواہیوں کی مثالیں پیش کرنا مفید مطلب ہے:

تمھاری تہذیب اپنے خنجر سے آپ ہی خود کُشی کرے گی  
جو شاخِ نازک پہ آشیانہ بنے گا، ناپائیدار ہوگا

-----

ان کو تہذیب نے ہر بند سے آزاد کیا  
لا کے کعبے سے صنم خانے میں آباد کیا

-----

نظر کو خیرہ کرتی ہے چمک تہذیبِ حاضر کی  
یہ صنّاعی مگر جھوٹے نگوں کی ریزہ کاری ہے

-----

کچھ غم نہیں جو حضرتِ واعظ ہیں تنگ دست  
تہذیبِ نو کے سامنے سر اپنا خم کریں

ان اشعار سے یہ ثابت ہے کہ اقبال مغرب پر بے پناہ تنقید کے باوجود جدید مغربی تہذیب کے لیے 'تہذیب' ہی کی اصطلاح پسند و استعمال کرتے ہیں۔

نظم لا الہ الا اللہ اور مغربی تہذیب

سلیم احمد نے اپنی تنقیدی کتاب اقبال — ایک شاعر میں اقبال کی نظم 'لا الہ الا اللہ'

کو اقبال کی شاعری کی 'سورۂ اخلاص' قرار دیا ہے۔ اس کے معنی یہ ہیں کہ قرآن مجید میں الہیات یا تصویر توحید کے حوالے سے سورۂ اخلاص کی جواہریت ہے، وہی اہمیت اقبال کی شاعری میں مذکورہ نظم کو حاصل ہے۔ یہی اقبال کی شاعری کا الہیاتی پہلو یا Ontological Dimension ہے۔ یہ نظم آپ نے سیکڑوں بار پڑھی یا سنی ہوگی۔ آج ایک بار پھر پڑھ لیجیے:

خودی کا سرّ نہاں لا الہ الا اللہ  
 خودی ہے تنغ ، فساں لا الہ الا اللہ  
 یہ دور اپنے براہیم کی تلاش میں ہے  
 صنم کدہ ہے جہاں ، لا الہ الا اللہ  
 کیا ہے تُو نے متاعِ غرور کا سودا  
 فریبِ سُود و زیاں ، لا الہ الا اللہ  
 یہ مال و دولتِ دنیا ، یہ رشتہ و بیوند  
 بتانِ وہم و گماں ، لا الہ الا اللہ  
 خرد ہوئی ہے زمان و مکاں کی رُتاری  
 نہ ہے زماں نہ مکاں ، لا الہ الا اللہ  
 یہ نغمہ فصلِ گل و لالہ کا نہیں پابند  
 بہار ہو کہ خزاں ، لا الہ الا اللہ  
 اگرچہ بُت ہیں جماعت کی آستینوں میں  
 مجھے ہے حکمِ اذّاں ، لا الہ الا اللہ

گمان ہے کہ سات شعروں پر مشتمل اس نظم کے معنی سبھی کو معلوم ہوں گے، لیکن جن لوگوں کے لیے نظم کی تفہیم میں کوئی مشکل ہے، ان کے لیے نظم کو آسان کر لیتے ہیں۔ اس کا سب سے بہتر طریقہ شاید یہ ہے کہ ہر شعر کو الگ الگ نثر کے قالب میں ڈھال لیا جائے:

۱- 'خودی' یعنی Self کا پوشیدہ اسرار (Hidden Mystery) یہ ہے: نہیں ہے کوئی الہ سوائے

- اللہ کے۔ خودی اگر تلوار ہے تو لا الہ الا اللہ اس کی دھار ہے۔
- ۲- ہمارے زمانے کو اپنے ابراہیم کی تلاش ہے، اس لیے کہ جہاں بت خانہ ہوگا، وہاں لا الہ الا اللہ کی صدا ضرور بلند ہوگی۔
- ۳- تُو نے فائدے اور نقصان کے دھوکے میں پڑ کر (ملی) وقار کا سودا کر لیا اور سمجھ لیا کہ فائدہ باقی رہنے والا ہے۔ حالانکہ باقی رہنے والی حقیقت تو صرف لا الہ الا اللہ ہے۔
- ۴- دنیا کا سارا مال و متاع اور اس سے تعلق کی صورتیں وہم و گمان کے بتوں کے سوا کچھ نہیں۔
- ۵- عقل نے زمان و مکان کے تصور کو پوجنا شروع کر دیا ہے۔ حالانکہ زمان و مکان کا وجود ہی نہیں۔
- ۶- لا الہ الا اللہ کی شہادت حالات کی محتاج نہیں۔ حالات اچھے ہوں یا بُرے، اس حقیقت کی گواہی لازم ہے۔
- ۷- خبردار رہ، کسی بھی اجتماعیت سے وابستگی میں خطرات ہیں۔ مت بھول کہ اللہ کے سوا کوئی الہ نہیں۔ یعنی کسی بھی اجتماعیت کو اپنے لیے الہ نہ بنا لینا۔
- اب آئیے دیکھتے ہیں کہ اس نظم میں ماجرا کیا پیش آیا ہے۔ چنانچہ اقبال نے لا الہ الا اللہ کو ایک کسوٹی اور پیمانہ بنا کر پیش کیا ہے اور نظم میں جدید مغربی تہذیب کے پورے تہذیبی اور فکری کیٹوس کو سمیٹنے کی کوشش کی ہے۔
- اقبال کی شاعری میں 'خودی' کا تصور بنیادی اور اسلامی فکر سے ماخوذ ہے۔ لیکن اقبال کو معلوم ہے کہ جدید مغربی تہذیب بھی 'خودی' یا Self کا ایک تصور رکھتی ہے اور یہ تصور بھی مغربی تہذیب کے دائرے میں بنیادی اہمیت کا حامل ہے۔ مغرب میں اس حوالے سے 'سماجی انا' (Social Self) اور 'اقتصادی انا' (Economic Self) کی اصطلاحیں ملتی ہیں، وہاں یہ سمجھا جاتا ہے کہ 'انسانی انا' کی جڑیں سماجیات اور معاشیات میں پیوست ہو سکتی ہیں۔ لیکن اقبال اس Self کو مصنوعی یا کم سے کم 'ثانوی انا' سمجھتے ہیں اور اس نظم کے پہلے شعر میں دونوں تصورات کا ایک موازنہ (Contrast) وجود میں آتا دکھائی دیتا ہے۔ چنانچہ اقبال کہتے ہیں کہ حقیقی خودی کا راز لا الہ الا اللہ میں ہے۔ یہی وجہ ہے کہ 'ثانوی انا' اگر تلوار ہے تو لا الہ الا اللہ اس کی دھار ہے اور جب تک انسان کو

یہ دھار فراہم نہ ہو، انسان کا پچنا محال ہے۔ اس بحث کے ڈانڈے لفظِ شخصیت (Personality) کے معنی کی بحث سے بھی جا ملتے ہیں۔

شخصیت (Persona) مغربی تہذیب میں نظر آتے اُس 'ماسک' زدہ چہرے کو کہتے ہیں، جو ادکار اسٹیج پر اداکاری کے لیے استعمال کرتے تھے۔ اس لیے شخصیت ایک اوٹھی ہوئی چیز ہے اور اس کا اصل 'اَنَا' اور 'خودی' سے کوئی تعلق نہیں۔ اقبال نے نظم کے دوسرے شعر میں اس عہد کے تصورات کو بت خانہ قرار دیا ہے اور ابراہیم کی تبلیغ کے استعمال سے پیغمبرانہ روایت سے رجوع کی اہمیت واضح کی ہے۔ اس لیے کہ کفر اور شرک کا علاج، کسی چھوٹے کفر اور شرک کے مقابلے پر بڑا کفر یا شرک لانے سے نہیں ہو سکتا، اس کا علاج تو صرف ایمان بالغیب ہے۔

تیسرے شعر میں اصل مسئلہ 'فریب سودوزیاں' کا ہے۔ جدید مغربی فکر نے پوری دنیا میں افادیت پسندی کی وبا عام کر دی ہے اور افادیت پسندی کا فائدے اور نقصانات کے عمومی تصور سے کوئی تعلق نہیں۔ یہ ایک باضابطہ فلسفہ ہے، جس کا لب لباب یہ ہے کہ انسان کو وہی کام کرنا چاہیے جس میں فائدہ ہو۔ یعنی فی نفسہ نہ کوئی کام اچھا ہے نہ بُرا ہے اور نہ مطلق نیکی کا وجود ہے نہ مطلق برائی کا بلکہ صرف فائدہ ہی قابلِ لحاظ 'قدر' ہے۔ یہ ضابطہ اقبال کے دور میں فلسفہ تھا، اب ہمارا تجربہ و مشاہدہ ہے۔ چنانچہ اقبال یاد دلاتے ہیں کہ یہ دنیا ایک دھوکا ہے اور اس کے چکر میں پڑ کر تو انفرادی یا اجتماعی وقار کا سودا نہ کر۔ کیونکہ فائدہ اور نقصان تو وہی ہے جس کو خدا نے فائدہ یا نقصان قرار دیا ہے، چاہے خدا کے بتائے ہوئے فائدے میں بظاہر تجھے نقصان ہی ہو رہا ہو۔

خاتم الانبیا حضرت محمد صلی اللہ علیہ وسلم نے فرمایا ہے: "ہر اُمت کا ایک فتنہ ہے اور میری اُمت کا فتنہ مال ہے اور مال کا فتنہ دنیا کی محبت سے پیدا ہوتا ہے اور دنیا کی محبت آلِ اولاد کی محبت سے جنم لیتی ہے"۔ اقبال نے جو تھے شعر میں ان تمام کو وہم و گمان کے 'بُت' قرار دیتے ہوئے ان پر خطِ تنبیح پھیر دیا ہے اور ہمیں اصل حقیقت کی طرف متوجہ کیا ہے۔ اقبال کے زمانے میں یہ فتنہ اس لیے اہم ہو گیا تھا کہ مسلمان غلامی کی زندگی بسر کر رہے تھے اور اقتصادی مشکلات نے مسلمانوں کو گویا تباہ کیا تھا۔

اقبال کے عہد کی ایک خاص بات زمان و مکان کا وہ مغربی فلسفہ تھا، جو مادے اور وقت کو

خدا کے مقام پر فائز کر چکا تھا اور ایسا لگ رہا تھا کہ زندگی اور کائنات کی توجیہ کے لیے انسان کو اب خدا کے تصور کی ضرورت نہیں رہ گئی۔ اگرچہ یہ مغربی فلسفہ تھا، لیکن نوآبادیاتی دور میں یورپی اقوام ساری دنیا پر مسلط تھیں اور ان کے توسط سے یہ فلسفہ ساری دنیا میں عام ہو رہا تھا اور اس نے ایک بڑے فکری بت کی حیثیت حاصل کر لی تھی۔

اسلامی فکریات میں خدا کا 'ارادہ' اور اس کی 'مشیت' نہ کسی زمان (Time) کی پابند ہے نہ مکان (Space) کی۔ وہ کسی بات کا ارادہ کرتا ہے تو وہ ہو جاتی ہے۔ معجزے کا اصول یہی ہے۔ لیکن جدید مغربی فکر انسان کو معجزے کی روایت سے کاٹ کر اس کی عقل کو علت و معلول کا اسیر بنا چکی تھی۔ اقبال کے نزدیک 'خرد ہوئی ہے زمان و مکاں کی زناری' کا یہی مفہوم ہے۔

یورپی اقوام کی غلامی اور سیاسی زوال نے مسلمانوں کو اس اندیشے میں مبتلا کر دیا تھا کہ نعوذ باللہ کہیں ان کا دین بھی تو 'زمانی' نہیں تھا اور یہ کہ کہیں کلمہ 'حق' کی شہادت کے تقاضے بھی تو آزادی سے مخصوص نہیں تھے۔ اقبال نے انھیں یاد دلایا کہ اس اندیشے کی کوئی اصل نہیں۔ مسلمان جس حال میں بھی ہوں، ان پر شہادتِ حق واجب ہے "بہار ہو کہ خزاں لا الہ الا اللہ"۔

اقبال کے آخری شعر میں 'جماعت' سے مراد گروہ بھی ہے، مسلک بھی، فرقہ بھی ہے، تنظیم بھی، قوم بھی، قبیلہ، ریاست بھی ہے اور محض ادارہ بھی۔ یہاں تک کہ اس کا اطلاق رنگ اور نسل پر بھی ہوتا ہے۔ اقبال کا عہد تو یوں بھی قوم پرستی اور نسل پرستی کا دور تھا اور یہ بلائیں مغرب سے آئی تھیں۔ یہ بلائیں موجود تو اس سے پہلے بھی رہی ہیں، لیکن مغرب نے انھیں فکری اور فلسفیانہ بنیادیں فراہم کرنے کی کوشش کی تھی، چنانچہ یہ اور بھی خطرناک ہو گئی تھیں۔ اقبال ہمیں یاد دلاتے ہیں کہ اسلام ماورائے قومیت، رنگ، نسل ایک حقیقت ہے، چنانچہ مسلمان کے لیے یہ زیبا نہیں کہ وہ کسی ایک دائرے میں محدود ہو کر اس کے مفادات کا ترجمان اور نگہبان بن جائے۔

آپ نے دیکھا کہ اقبال کی اس چھوٹی سی نظم میں کس بلا کا تہذیبی معرکہ برپا ہوا ہے اور دو تہذیبیں کیسی ہولناک عدم مطابقت کے ساتھ ایک دوسرے کے سامنے صف آرا ہیں۔

اسلامی اور مغربی تہذیب کی اساس

مذکورہ سطور سے اقبال کی شاعری میں اسلامی تہذیب اور مغربی تہذیب کے الہیاتی اصول

یا Ontological Principle کی نشاندہی اور ان کی کھلی عدم مطابقت ثابت ہوگئی ہے۔ اب آئیے دیکھتے ہیں کہ ان کی شاعری میں اسلام اور مغرب کی نہادِ علم (Epistimology) کا کیا تصور ملتا ہے اور دونوں تہذیبوں کے تصورِ علم میں کیسی ہولناک جنگ برپا ہے؟ لیکن اس سے پہلے ہم یہ یاد دلانا ضروری سمجھتے ہیں کہ اس وقت ہم پینٹ شرٹ اور شلوار قمیص کی سطح پر تہذیبوں کا موازنہ نہیں کر رہے بلکہ ہمارا موازنہ تہذیبوں کی روح اور ان کے اصل الاصول کی سطح پر ہے۔ یہ وہ سطح ہے جس کے بغیر ہم مذہبی تو کیا کافرانہ اور مشرکانہ تہذیب کا بھی تصور نہیں کر سکتے۔ اب آئیے اسلامی اور مغربی تہذیبوں کے اصولِ علم کے سلسلے میں اقبال کے شعروں پر نظر ڈالتے ہیں:

محسوس پر بنا ہے علومِ جدید کی اس دور میں ہے شیشہ عقائد کا پاش پاش  
تعلیمِ پیرِ فلسفہ مغربی ہے یہ ناداں ہیں جن کو ہستی غائب کی ہے تلاش

دانش حاضر حجابِ اکبر است بت پرست و بت فروش و بت گراست  
[عہدِ حاضر کا علم (حقیقتِ اولیٰ اور انسان کے درمیان) سب سے بڑا حجاب یا پردہ ہے۔ یہ بت پرست، بت فروش اور بت بنانے والا ہے۔]

ہم سمجھتے تھے کہ لائے گی فراغتِ تعلیم کیا خبر تھی کہ چلا آئے گا الحاد بھی ساتھ

گھر میں پرویز کے شیریں تو ہوئی جلوہ نما لے کے آئی ہے مگر تیشہ فرہاد بھی ساتھ  
”تخمِ دیگر بکف آریم و بکاریم ز نو کا نچہ کشتیم ز نخلت نتواں کرد درو“  
[ہم ایک اور بیج حاصل کر کے اسے نئے سرے سے بوئیں کیونکہ ہم نے جو کچھ بویا تھا، شرمندگی کے مارے اسے کاٹ نہیں سکتے۔]

شیدائی غائب نہ رہ ، دیوانہ موجود ہو  
غالب ہے اب اقوام پر معبودِ حاضر کا اثر

تعلیم مغربی ہے بہت جرات آفریں  
پہلا سبق ہے ، بیٹھ کے کالج میں مارڈینگ

نہادِ علم سے متعلق اقبال کے یہ چند اشعار ہیں، جن میں کہیں اقبال نے علم کی نہاد کی نشاندہی کی ہے اور کہیں علم کا تجزیہ کیا ہے، تو کیا اب ان تمام اشعار کی تشریح کی جائے؟ غالباً زیر بحث موضوع کے سلسلے میں اقبال کا صرف ایک شعر ہی کافی ہے:

محسوس پر بنا ہے علومِ جدید کی  
اس دور میں ہے شیشہ عقائد کا پاش پاش

آسان لفظوں میں اقبال نے اس شعر میں یہ بتایا ہے کہ جدید مغربی تہذیب کا ’تصورِ علم‘ حواس یا محسوسات پر کھڑا ہوا ہے۔ اقبال کے یہ دو مصرعے دراصل دو مصرعے نہیں، دو تہذیبوں کی فوجیں ہیں اور اقبال صاف کہہ رہے ہیں کہ جو جدید علم کے سرچشمے اور اس سے پیدا ہونے والے علوم میں رچ بس جائیں گے، ان کے مذہبی عقائد زیر و زبر ہو جائیں گے۔ اس کی وجہ ظاہر ہے کہ اسلامی عقائد اس عالم سے تعلق رکھتے ہیں جہاں تک حس یا حواس کی رسائی ہی نہیں ہے۔ اس تک رسائی کے لیے انسان ’وحی‘ کا محتاج ہے۔ چونکہ جدید مغربی تہذیب کا تصورِ علم وحی کو تسلیم نہیں کرتا، اس لیے وہ مذہبی عقائد کا انکار کرتا ہے۔ یہاں تک کہ وہ مذہبی عقائد کی تحقیر کرتا ہے۔ اقبال کا یہ شعر پھر پڑھ لیجیے:

تعلیمِ پیرِ فلسفہ مغربی ہے یہ  
ناداں ہیں جن کو ہستی غائب کی ہے تلاش

اس شعر میں اس جاہلانہ مغربی تصور کو بیان کرتے ہیں: وہ شخص ’ناداں‘ یا احمق ہے جس کو ہستی غائب یعنی خدا کی تلاش ہے۔ آخرت اور جنت و دوزخ کا بھی کوئی وجود نہیں۔۔۔ اس سے خیر و شر، نیکی و بدی اور حسن و قبح تک کے پیمانے بدل کر رہ جاتے ہیں۔

یہاں اس امر کو بھی سمجھنے کی ضرورت ہے کہ حواس کی اطلاع یا ان کا علم بجائے خود کچھ نہیں۔ عقل اس کو مرتب کر کے اس سے نتائج نکالتی ہے لیکن عقل کا معاملہ یہ ہے کہ اسے جیسی اطلاع ملے گی، وہ ویسا ہی نتیجہ نکالے گی۔ یہ ڈیٹا اور کمپیوٹر والا معاملہ ہے کہ انہیں جیسا ڈیٹا فراہم کیا جاتا ہے، وہ ویسا ہی نتیجہ نکالتے ہیں۔ علم رسائی ہے لیکن انھی وجوہ کی بنا پر اقبال جدید مغربی فکر کو رسائی کے بجائے ’حجابِ اکبر‘ کہتے ہوئے اسے مسترد کر دیتے ہیں۔ اقبال نے تو اس تعلیم کے نتائج دیکھ کر عرش کی فارسی شعر کے توسط سے یہ تک کہہ دیا ہے کہ ’’اب ہمیں اپنے علم کا ایک نیا بیج بونا

پڑے گا کیونکہ مغربی علم کے بیچ نے تو ہمیں وہ چیزیں دی ہیں جن پر ہم شرمندہ ہی ہو سکتے ہیں۔ یہ مسلم دنیا میں ایک نئی 'علمیات' (Epistemology) کے لیے بلند ہونے والی سب سے توانا آواز ہے اور یہ آواز کل برسوں نہیں، بیسویں صدی کے پہلے عشروں میں بلند ہو چکی تھی مگر ہم نے اقبال کی آواز تک پر کان نہیں دھرے۔

اس سلسلے میں ہماری بے اعتنائی مجرمانہ بلکہ کافرانہ ہے اور اس جرم اور کفر میں بڑے بڑے لوگ شامل ہیں۔ ہم مسلم عوام اور خواص کو یہ تک نہیں بتا سکتے کہ اسلامی تہذیب اور جدید مغربی تہذیب کا تصور علم ایک دوسرے کی ضد ہے اور ہمیں اپنے تصور علم کے مطابق اپنے علوم کا احیا کرنا ہوگا۔ اقبال کے بعد یہ حقیقت جس شخصیت نے نہ صرف سمجھی بلکہ پوری قوت سے بیان بھی کی، وہ سید ابوالاعلیٰ مودودی تھے، جنہوں نے مغربی علوم کی نہاد یا مغربی علمیات (Epistemology) کی وجہ سے جدید تعلیمی اداروں کو نئی نسل کی قتل گاہیں قرار دیا تھا۔ اقبال اور سید مودودی کے ذکر سے ہمیں اکبر الہ آبادی یاد آگئے جنہوں نے کہا تھا:

یوں قتل سے بچوں کے وہ بدنام نہ ہوتا  
افسوس کہ فرعون کو کالج کی نہ سوچھی

'عقل و خرد' اور 'عشق'

اسی طرح اقبال کی شاعری کا سرسری مطالعہ کرنے والوں پر بھی یہ حقیقت منکشف ہوئے بغیر نہیں رہ سکتی کہ اقبال کے یہاں عقل اور دل، یا خرد اور عشق کے درمیان ایک گہرا تضاد پایا جاتا ہے، جو کئی صورتوں میں شدید تصادم کا رنگ اختیار کر لیتا ہے۔ سوال یہ ہے کہ کیا یہ اقبال کا ذاتی مسئلہ ہے؟ یا اس چیز کا اسلامی فکر اور اسلامی تہذیب اور جدید فکر اور مغربی تہذیب سے کوئی تعلق ہے؟

اس سوال کا جواب واضح ہے۔ یہ اقبال کا ذاتی مسئلہ نہیں۔ جدید مغربی تہذیب نے اپنی تاریخ کے ایک مرحلے پر عقل کا ایک خاص تصور وضع کیا اور پھر اسی کی اسیر ہو کر رہ گئی۔ یہ تصور اسلامی فکر میں موجود عقل کے تصور کی تقریباً ضد ہے۔ یہی وجہ ہے کہ اقبال کی شاعری عقل و خرد کی ذمت اور تنقید سے بھری ہوئی ہے۔ یہاں تک کہ ان کی شاعری میں ان تصورات کے لیے تحقیر کا پہلو بھی ملتا ہے۔ اس کے برعکس عقل و خرد کے مقابلے میں اقبال 'عشق' اور 'دل' کو لاتے ہیں اور ان دونوں

تحقیقوں کا بیان اقبال پر ایک سرشاری اور سرمستی طاری کر دیتا ہے۔ سوال یہ ہے کہ اقبال کے یہاں عقل و خرد کی مذمت اور تحقیر کیوں پائی جاتی ہے اور اس کی مختلف صورتیں کیا ہیں؟

خرد واقف نہیں ہے نیک و بد سے بڑھی جاتی ہے ظالم اپنی حد سے خدا جانے مجھے کیا ہو گیا ہے خرد بیزار دل سے، دل خرد سے پہلے شعر میں اقبال نے خرد پر الزام لگاتے ہوئے اس کے خلاف ایف آئی آر کٹوا دی ہے اور دوسرے شعر میں اپنے اندر برپا معرکے اور اس سے پیدا ہونے والی کیفیت کا ذکر کیا ہے:

عقل 'عیار' ہے، سو بھیس بنا لیتی ہے عشق بے چارہ نہ ملا ہے نہ زاہد نہ حکیم!

آہ! یہ عقلِ زیاں اندیش کیا چالاک ہے اور تاثر آدمی کا کس قدر بے باک

عقل کو تنقید سے فرصت نہیں عشق پر اعمال کی بنیاد رکھ

عقل گو آستاں سے دُور نہیں اس کی تقدیر میں حضور نہیں

عقل بے مایہ امامت کی سزاوار نہیں راہبر ہونٹن و تخمیں تو زبوں کارِ حیات

گزر جا عقل سے آگے کہ یہ نُور چراغِ راہ ہے منزل نہیں ہے

عقل کو ملتی نہیں اپنے بتوں سے نجات عارف و عامی تمام بندہ لات و منات

خوار ہوا کس قدر آمِ یزداں صفات قلب و نظر پر گراں ایسے جہاں کا ثبات

اقبال کے ان شعروں کو پڑھ کر خیال آتا ہے کہ اب 'مجرد عقل' کے خلاف کہنے کو رہ گیا ہوگا؟ لیکن اقبال کا آخری وار سب سے کاری ہے۔ وہ فرماتے ہیں:

عشق تمام مصطفیٰ، عقل تمام بولہب

اور پھر اس کے بعد مغربی تہذیب سے متعلق اقبال نے کہا ہے:

تڑپ رہا ہے فلاطوں میانِ غیب و حضور

ازل سے اہلِ خرد کا مقام ہے اعراف

پھر پوری مغربی تہذیب کی روح کا صرف ایک مصرع میں بیان:

فرنگِ دل کی خرابی خرد کی معموری

دل کی خرابی تو خیر پھر بھی کچھ سمجھ میں آنے والی بات ہے، لیکن 'خرد کی معموری' کیا بلا ہے؟

اس کے معنی یہ ہیں کہ مغربی تہذیب دل کی خرابی میں مبتلا ہونے کے بعد سے صرف عقل کو پالنے پوسنے میں لگی ہوئی ہے۔ یعنی افلاطون تو بے چارہ غیب اور حضور کے درمیان تڑپ ہی رہا تھا مگر اقبال کے زمانے تک آتے آتے مغربی فکرِ غیب سے بے نیاز ہو کر صرف 'حضور' پر مرتکز ہو گئی۔

محمد حسن عسکری نے اپنی مشہور تصنیف جدیدیت یعنی 'مغربی فکر کی گمراہیوں کا خاکہ' میں لکھا ہے کہ افلاطون تک مغرب 'عقلِ کلی' (Intellect) اور 'عقلِ جزوی' (Reason) کے فرق سے واقف تھا لیکن اس کے شاگرد رشید ارسطو کے بعد مغرب اس فرق کو بھولتا چلا گیا اور بالآخر اس نے 'عقلِ جزوی' ہی کو سب کچھ سمجھ لیا۔ لیکن ان دونوں کا بنیادی فرق کیا ہے؟

'عقلِ جزوی' دراصل تجزیہ کا عقل ہے اور وہ چیزوں کو ٹکڑوں میں تقسیم کر کے انھیں سمجھتی ہے۔ یہی وجہ ہے کہ اس کا فہم ادھورا اور تقسیم شدہ ہوتا ہے، شے کی کلی تفہیم نہیں ہوتی۔ یہ عقل حواس کی فراہم کردہ معلومات سے آگے جانے کی اہلیت نہیں رکھتی۔ اس کے برعکس 'عقلِ کلی' یا وجدان اور الہام کے ذریعے شے کی پوری حقیقت کو سمجھ لیتی ہے اور اسے تجزیہ کی زحمت نہیں کرنی پڑتی۔

آپ نے اقبال کے یہاں عقل کی مذمت اور اس کے معنی ملاحظہ کر لیے۔ اب ذرا ان کے یہاں عشق، جنوں اور دل کا بیان بھی دیکھ لیجیے:

زمانہ عقل کو سمجھا ہوا ہے مشعلِ راہ

کسے خبر کہ جنوں بھی ہے صاحبِ ادراک

دلِ بیدار فاروقی، دلِ بیدار کڑاری

میں آدم کے حق میں کیسیا ہے دل کی بیداری

عشق کی اک جست نے طے کر دیا قصہ تمام  
اس زمین و آسماں کو بے کراں سمجھا تھا میں

دل کی آزادی شہنشاہی، شکم سامانِ موت  
فیصلہ تیرا ترے ہاتھوں میں ہے، دل یا شکم!

عشق کی تقویم میں عصرِ رواں کے سوا  
اور زمانے بھی ہیں جن کا نہیں کوئی نام

ثُؤتِ عشق سے ہر پست کو بالا کر دے  
دہر میں اسمِ محمدؐ سے اُجلا کر دے

غور کیا جائے تو اقبال کے یہاں 'عشق' اور 'دل' اسلامی تہذیب کے تناظر میں انسانی وجود کی کلیت کے استعارے اور عقلِ کلی کی علامتیں ہیں۔ چونکہ اقبال کے زمانے تک آتے آتے یہ علامتیں مٹی جا رہی تھیں، اس لیے اقبال نے ان کی بحالی اور انھیں ایک بار پھر زندہ کرنے کے لیے اپنے وجود کی پوری تخلیقی قوت صرف کر دی۔ انھوں نے 'عقل' اور 'دل' اور 'عقل اور عشق' کو ایک دوسرے کے مقابل لاکر دکھایا کہ ہم کیا ہیں اور مغرب اور مغربی فکر کیا ہے؟

پھر اس سے بھی اہم بات یہ ہے کہ اقبال نے ہر جگہ عقل پر دل اور عشق کی فوقیت ثابت کی ہے اور اپنی تہذیبی روایت پر ہمارا اعتماد بحال کیا ہے۔ دو تہذیبوں کے دو اساسی تصورات کی یہ عدم مطابقت اور یہ 'تصادم' کلیاتِ اقبال میں تو موجود ہے اور کلیاتِ اقبال کو لگنے والی دیمک تک بھی اس سے آگاہ ہے، مگر افسوس کہ خود مردِ مسلمان اس سے واقف نہیں! اور مردِ مسلمان کی عشق سے محرومی کا نتیجہ یہ بیان کرتے ہیں:

اگر ہو عشق تو ہے کفر بھی مسلمانی  
نہ ہو تو مردِ مسلمان بھی کافر و زندیق